

*śrīḥ*  
*śrīmatē rāmānujāya namaḥ*  
*śrīmatē nigamāntamahādēśikāya namaḥ*  
*śrīsītālakṣmaṇabharataśatrughnahanumatsamēta śrīrāmacandra*  
*parabrahmaṇē namaḥ*

*śrīmadrāmāyaṇē vālmīkiyē ādikāvyaē yuddhakāṇḍē*  
**॥ saptaviṃśatyadhikaśatatamaḥ**  
**sargaḥ ॥**

*This document has been prepared by*  
*Sunder Kidāmbi*  
*with the blessings of*  
*śrī raṅgarāmānuja mahādēśikan*  
*His Holiness śrīmad āṇḍavan śrīraṅgam*

śrīḥ  
śrīmatē rāmānujāya namaḥ  
śrīmatē nigamāntamahādēśikāya namaḥ  
śrīsītālakṣmaṇabharataśatrughnahanumatsamēta śrīrāmacandra  
parabrahmaṇē namaḥ

## ॥ saptaviṃśatyadhikaśatatamaḥ sargaḥ ॥

ayōdhyāyāṃ śrīrāmasya satkārārthamāyōjanam, śrīrāmaṃ  
pratyudgantumanasāṃ sarvēṣāṃ janānāṃ bharatēna saha  
nandigrāmē gamanam, śrīrāmasyāgamanaṃ bharatādibhiḥ  
saha tasya samāgamaḥ puṣpakavimānasya tēna kubērapārśvē  
prēṣaṇaṃ ca

śrutvā tu paramānandaṃ  
bharataḥ satyavikramaḥ |  
hr̥ṣṭamājñāpayāmāsa  
śatrughnaṃ paravīrahā ॥ 6.127.1 ॥

daivatāni ca sarvāṇi  
caityāni nagarasya ca |  
sugandhamālyairvāditrai -  
rarcantu śucayō narāḥ ॥ 6.127.2 ॥

sūtāḥ stutipurāṇajñāḥ  
sarvē vaitālikāstathā |  
sarvē vāditrakuśalā  
gaṇikāścaiva sarvaśaḥ ॥ 6.127.3 ॥

rājadārāstathāmātyāḥ  
 sainyāḥ sēnāṅganāgaṇāḥ |  
 brāhmaṇāśca sarājanyāḥ  
 śrēṇīmukhyāstathā gaṇāḥ || 6.127.4 ||

abhiniryāntu rāmasya  
 draṣṭuṃ śaśinibhaṃ mukham |  
 bharatasya vacaḥ śrutvā  
 śatrughnaḥ paravīrahā || 6.127.5 ||

viṣṭīranēkasāhasrī -  
 ścōdayāmāsa bhāgaśaḥ |  
 samīkuruta nimnāni  
 viṣamāni samāni ca || 6.127.6 ||

sthānāni ca nirasyantāṃ  
 nandigrāmāditaḥ param |  
 siñcantu pṛthivīṃ kṛtsnāṃ  
 himaśītēna vāriṇā || 6.127.7 ||

tatō'bhyavakirantvanyē  
 lājaiḥ puṣpaiśca sarvataḥ |  
 samucchritapatākāstu  
 rathyāḥ puravarōttamē || 6.127.8 ||

śōbhayantu ca vēśmāni  
 sūryasyōdayanaṃ prati |  
 sragdāmamuktapuṣpaiśca  
 suvarṇaiḥ pañcavarṇakaiḥ || 6.127.9 ||

rājamārgamasambādham  
 kirantu śataśō narāḥ |  
 tatastacchāsanam śrutvā  
 śatrughnasya mudānvitāḥ || 6.127.10 ||

dhṛṣṭirjayantō vijayaḥ  
 siddhārthaścārthasādhakaḥ |  
 aśōkō mantrapālaśca  
 sumantraścāpi niryayuh || 6.127.11 ||

mattairnāgasahasraiśca  
 sadhvajaiḥ suvibhūṣitaiḥ |  
 aparē hēmakakṣābhiḥ  
 sagajābhiḥ karēṇubhiḥ || 6.127.12 ||

niryayusturagākrāntā  
 rathaiśca sumahārathāḥ |  
 śaktyrṣṭipāśahastānām  
 sadhvajānām patākinām || 6.127.13 ||

turagāṇām sahasraiśca  
 mukhyairmukhyatarānvitaiḥ |  
 padātīnām sahasraiśca  
 vīrāḥ parivṛtā yayuh || 6.127.14 ||

tatō yānānyupārūdhāḥ  
 sarvā daśarathastriyaḥ |  
 kausalyām pramukhē kṛtvā  
 sumitrām cāpi niryayuh || 6.127.15 ||

kaikēyyā sahitāḥ sarvā  
nandigrāmamupāgaman || 6.127.16 ||

dvijātimukhyairdharmātmā  
śrēṇīmukhyaiḥ sanaigamaiḥ |  
mālyamōdakahastaiśca  
mantribhirbharatō vṛtaḥ || 6.127.17 ||

śaṅkhabhērīninādaiśca  
bandibhiścābhinanditaḥ |  
āryapādaḥ gṛhītvā tu  
śirasā dharmakōvidaḥ || 6.127.18 ||

pāṇḍuraṃ chatramādāya  
śuklamālyōpaśōbhitam |  
śuklē ca vālavyajane  
rājārhe hēmabhūṣite || 6.127.19 ||

upavāsakṛśō dīna -  
ścīrakṛṣṇājīnāmbaraḥ |  
bhrāturāgamaṃ śrutvā  
tatpūrvam harṣamāgataḥ || 6.127.20 ||

pratyudyayau yadā rāmaṃ  
mahātmā sacivaiḥ saha |  
aśvānāṃ khuraśabdaiśca  
rathanēmīsvanēna ca || 6.127.21 ||

śaṅkhadundubhinādēna  
sañcacālēva mēdinī |

gajānāṃ br̥ṃhitaiścāpi

śaṅkhadundubhiniḥsvanaiḥ || 6.127.22 ||

kṛtsnaṃ tu nagaraṃ tat tu

nandiagrāmamupāgamat |

samīkṣya bharatō vākya -

muvāca pavanātmajam || 6.127.23 ||

kaccinna khalu kāpēyī

sēvyatē calacittatā |

nahi paśyāmi kākutsthaṃ

rāmamāryaṃ parantapam || 6.127.24 ||

kaccinna cānudṛśyantē

kapayaḥ kāmarūpiṇaḥ |

athaivamuktē vacanē

hanūmānidamabravīt || 6.127.25 ||

arthaṃ vijñāpayannēva

bharataṃ satyavikramam |

sadāphalān kusumitān

vṛkṣān prāpya madhusravān || 6.127.26 ||

bharadvājaprasādēna

mattabhramaranāditān |

tasya caiva varō dattō

vāsavēna parantapa || 6.127.27 ||

sasainyasya tadātithyaṃ

kṛtaṃ sarvaguṇānvitam |

niḥsvanaḥ śrūyatē bhīmaḥ  
 prahr̥ṣṭānām vanaukasām || 6.127.28 ||

manyē vānarasēnā sā  
 nadīm tarati gōmatīm |  
 rajōvarṣaṃ samudbhūtaṃ  
 paśya sālavanaṃ prati || 6.127.29 ||

manyē sālavanaṃ ramyaṃ  
 lōlayanti plavaṅgamāḥ |  
 tadētad dṛśyatē dūrād  
 vimānaṃ candrasannibham || 6.127.30 ||

vimānaṃ puṣpakaṃ divyaṃ  
 manasā brahmanirmitam |  
 rāvaṇaṃ bāndhavaiḥ sārdhaṃ  
 hatvā labdhaṃ mahātmanā || 6.127.31 ||

taruṇādityasaṅkāśaṃ  
 vimānaṃ rāmavāhanam |  
 dhanadasya prasādēna  
 divyamētanmanōjavam || 6.127.32 ||

ētasmin bhrātarau vīrau  
 vaidēhyā saha rāghavau |  
 sugrīvaśca mahātējā  
 rākṣasaśca vibhīṣaṇaḥ || 6.127.33 ||

tatō harṣasamudbhūtō  
 niḥsvanō divamaspr̥śat |

sribālayuvavṛddhānāṃ  
rāmō'yamiti kīrtitē || 6.127.34 ||

rathakuñjaravājibhya -  
stē'vatīrya mahīṃ gatāḥ |  
dadṛśustaṃ vimānasthaṃ  
narāḥ sōmamivāmbare || 6.127.35 ||

prāñjalirbharatō bhūtvā  
prahr̥ṣṭō rāghavōnmukhaḥ |  
yathārthēnārghyapādyādyai -  
statō rāmamapūjayat || 6.127.36 ||

manasā brahmaṇā sṛṣṭē  
vimānē bharatāgrajaḥ |  
rarāja pṛthudīrghākṣō  
vajrapāṇirivāmarāḥ || 6.127.37 ||

tatō vimānāgragataṃ  
bharatō bhrātaraṃ tadā |  
vavandē prañatō rāmaṃ  
mērusthamiva bhāskaram || 6.127.38 ||

tatō rāmābhyanujñātaṃ  
tad vimānamanuttamam |  
haṃsayuktaṃ mahāvēgaṃ  
nipapāta mahītalām || 6.127.39 ||

ārōpitō vimānaṃ tad  
bharataḥ satyavikramaḥ |



rāmamāsādyā muditaḥ  
punarēvābhyavādayat || 6.127.40 ||

taṃ samutthāya kākutstha -  
ścirasyākṣipathaṃ gatam |  
aṅkē bharatamārōpya  
muditaḥ pariśasvajē || 6.127.41 ||

tatō lakṣmaṇamāsādyā  
vaidēhīṃ ca parantapaḥ |  
athābhyavādayat prītō  
bharatō nāma cābravīt || 6.127.42 ||

sugrīvaṃ kēkayīputrō  
jāmbavantamathāṅgadam |  
maindaṃ ca dvividaṃ nīla -  
mṛṣabhaṃ caiva sasvajē || 6.127.43 ||

suṣēṇaṃ ca nalaṃ caiva  
gavākṣaṃ gandhamādanam |  
śarabhaṃ panasam caiva  
paritaḥ pariśasvajē || 6.127.44 ||

tē kṛtvā mānuṣaṃ rūpaṃ  
vānarāḥ kāmarūpiṇaḥ |  
kuśalaṃ paryapṛcchaṃstē  
prahr̥ṣṭā bharataṃ tadā || 6.127.45 ||

athābravīd rājaputraḥ  
sugrīvaṃ vānarar̥ṣabham |

pariṣvajya mahātējā

bharatō dharmināṃ varah || 6.127.46 ||

tvamasmākaṃ caturṇāṃ vai

bhrātā sugrīva pañcamaḥ |

sauhr̥dājjāyatē mitra -

mapakārō'rilakṣaṇam || 6.127.47 ||

vibhīṣaṇaṃ ca bharataḥ

sāntvavākyamathābravīt |

diṣṭyā tvayā sahāyēna

kṛtaṃ karma suduṣkaram || 6.127.48 ||

śatrughnaśca tadā rāma -

mabhivādya salakṣmaṇam |

sītāyāścaraṇau vīrō

vinayādabhyavādayat || 6.127.49 ||

rāmō mātaramāsādya

vivarṇāṃ śōkakarśitām |

jagrāha praṇataḥ pādau

manō mātuh praharṣayan || 6.127.50 ||

abhivādya sumitrāṃ ca

kaikēyīm ca yaśasvinīm |

sa mātṛśca tataḥ sarvāḥ

purōhitamupāgamat || 6.127.51 ||

svāgataṃ tē mahābāhō

kausalyānandavardhana |

iti prāñjalayaḥ sarvē  
nāgarā rāmamabruvan || 6.127.52 ||

tānyañjalisahasrāṇi  
pragṛhītāni nāgaraiḥ |  
vyākōśānīva padmāni  
dadarśa bharatāgrajaḥ || 6.127.53 ||

pādukē tē tu rāmasya  
gṛhītvā bharataḥ svayam |  
caraṇābhyāṃ narēndrasya  
yōjayāmāsa dharmavit || 6.127.54 ||

abravīcca tadā rāmaṃ  
bharataḥ sa kṛtāñjaliḥ |  
ētat tē sakalaṃ rājyaṃ  
nyāsaṃ niryātitaṃ mayā || 6.127.55 ||

adya janma kṛtārthaṃ mē  
saṃvṛttaśca manōrathaḥ |  
yat tvāṃ paśyāmi rājāna -  
mayōdhyāṃ punarāgatam || 6.127.56 ||

avēkṣatāṃ bhavān kōśaṃ  
kōṣṭhāgāraṃ gṛhaṃ balam |  
bhavatastējasā sarvaṃ  
kṛtaṃ daśaguṇaṃ mayā || 6.127.57 ||

tathā bruvāṇaṃ bharataṃ  
dṛṣṭvā taṃ bhrātṛvatsalam |

mumucurvānarā bāṣpaṃ  
rākṣasaśca vibhīṣaṇaḥ || 6.127.58 ||

tataḥ prahaṛṣād bharata -  
maṅkamārōpya rāghavaḥ |  
yayau tēna vimānēna  
sasainyō bharatāśramam || 6.127.59 ||

bharatāśramamāsādyā  
sasainyō rāghavastadā |  
avatīrya vimānāgrā -  
davatasthē mahītalē || 6.127.60 ||

abravīt tu tadā rāma -  
stad vimānamanuttamam |  
vaha vaiśravaṇaṃ dēva -  
manujānāmi gamyatām || 6.127.61 ||

tatō rāmābhyanujñātaṃ  
tad vimānamanuttamam |  
uttarāṃ diśamuddiśya  
jagāma dhanadālayam || 6.127.62 ||

vimānaṃ puṣpakaṃ divyaṃ  
saṅgrhītaṃ tu rakṣasā |  
agamad dhanadaṃ vēgād  
rāmavākyapracōditam || 6.127.63 ||

purōhitasyātmasakhasya rāghavō  
bṛhaspatēḥ śakra ivāmarādhipaḥ |

*nipīḍya pādaḥ pṛthagāsanē śubhē*

*sahaiva tēnōpavivēśa vīryavān || 6.127.64 ||*

*|| ityārṣē śrīmadrāmāyaṇē vālmikīyē ādikāvyē  
yuddhakāṇḍē saptaviṃśatyadhikaśatatamaḥ sargaḥ ||*